



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງສາທາລະນະສຸກ

ເລກທີ 2580 /ກຊສ

ນະຄອນຫຼວງວຽງຈັນ, ວັນທີ 12 ພະຈິກ 2003

**ຂໍ້ກຳນົດວ່າດ້ວຍ**

**ການຄຸ້ມຄອງຄຸນນະພາບຜະລິດຕະພັນເຄື່ອງສຳອາງ**

- ອີງຕາມ ມາດຕາ 15 ຂອງກົດໝາຍວ່າດ້ວຍຢາ ແລະ ຜະລິດຕະພັນການແພດ ສະບັບເລກທີ 01/ສພຊ, ລົງວັນທີ 8 ເມສາ 2000 ແລະ ລັດຖະດຳລັດປະທານປະເທດປະກາດໃຊ້ ເລກທີ 13/ສປປ, ລົງວັນທີ 22 ພຶດສະພາ 2000.
- ອີງຕາມ ດຳລັດນາຍົກລັດຖະມົນຕີ ເລກທີ 020/ນຍ, ລົງວັນທີ 9 ມີນາ 1999, ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງສາທາລະນະສຸກ.
- ອີງຕາມ ການຄົ້ນຄ້ວາ ແລະ ສະເໜີຂອງກົມອາຫານ ແລະ ຢາ.

**ລັດຖະມົນຕີວ່າການກະຊວງສາທາລະນະສຸກຕົກລົງອອກຂໍ້ກຳນົດ:**

**ຫມວດທີ 1**

**ຫຼັກການທົ່ວໄປ**

**ມາດຕາ 1. ຈຸດປະສົງ**

ຂໍ້ກຳນົດສະບັບນີ້ກຳນົດຫຼັກການ, ລະບຽບການ ແລະ ມາດຕະການຕ່າງໆໃນການຄຸ້ມຄອງ ແລະ ສົ່ງເສີມຜະລິດຕະພັນເຄື່ອງສຳອາງທີ່ຜະລິດ, ນຳເຂົ້າ-ສົ່ງອອກ ແລະ ຈຳໜ່າຍພາຍໃນປະເທດໃຫ້ມີຄຸນນະພາບ ແລະ ມາດຕະຖານ ແນໃສ່ຮັບປະກັນຄວາມປອດໄພແກ່ຜູ້ຊົມໃຊ້.

**ມາດຕາ 2. ລະດັບຄາດໝາຍ**

ການຈັດຕັ້ງປະຕິບັດຂໍ້ກຳນົດສະບັບນີ້ ຈະເຮັດໃຫ້ຜູ້ຊົມໃຊ້ມີຄວາມປອດໄພ, ການດຳເນີນທຸລະກິດມີຄວາມເປັນລະບຽບຮຽບຮ້ອຍ ແລະ ເປັນບ່ອນອີງໃຫ້ແກ່ພະນັກງານທີ່ມີໜ້າທີ່ກ່ຽວຂ້ອງຂອງລັດແຕ່ລະຂັ້ນໃນການຄຸ້ມຄອງ ແລະ ກວດກາຄຸນນະພາບຜະລິດຕະພັນເຄື່ອງສຳອາງ.

**ມາດຕາ 3. ຄວາມໝາຍຄຳສັບທີ່ນຳໃຊ້ໃນຂໍ້ກຳນົດສະບັບນີ້**

- ຜູ້ອະນຸຍາດ: ແມ່ນກົມອາຫານ ແລະ ຢາ ກະຊວງສາທາລະນະສຸກ, ພະແນກສາທາລະນະສຸກແຂວງ, ນະຄອນຫຼວງ ແລະ ເຂດພິເສດ;
- ຜະລິດຕະພັນເຄື່ອງສຳອາງ: ໝາຍເຖິງວັດຖຸທີ່ໃຊ້ສຳລັບທາ, ຖູ, ນວດ, ໂຮຍ, ພິ່ນ, ຢອດໃສ່, ອົບ ຫຼື ກະທຳດ້ວຍວິທີໃດໜຶ່ງຕໍ່ສ່ວນໃດສ່ວນໜຶ່ງພາຍນອກຂອງຮ່າງກາຍຂອງຄົນ ເພື່ອຄວາມສະອາດສວຍງາມ ຫຼື ສົ່ງເສີມໃຫ້ເກີດຄວາມສວຍງາມ ຊຶ່ງລວມທັງວັດຖຸທີ່ມີຈຸດປະສົງໃຊ້ເປັນສ່ວນປະສົມໃນການຜະລິດເຄື່ອງສຳອາງໂດຍສະເພາະ ຫຼື ວັດຖຸອື່ນທີ່ກະຊວງສາທາລະນະສຸກ ກຳນົດໃຫ້ເປັນເຄື່ອງສຳອາງ ແຕ່ບໍ່ໄດ້ກວມເອົາເຄື່ອງປະດັບເອ້;

- ພາຍນອກຂອງຮ່າງກາຍ: ພາຍເຖິງເທິງຜິວໜັງ, ຜິ້ງປາກ, ເລັບ, ຜົມ ແລະ ອື່ນໆ;
- ເຄື່ອງປະດັບເອ້: ພາຍເຖິງສາຍສ້ອຍ, ຕຸ້ມຫູ, ໂມງ, ເສື້ອຜ້າ ແລະ ອື່ນໆ;
- ເຄື່ອງບັນຈຸຫຸ້ມຫໍ່: ແມ່ນວັດຖຸໃດໜຶ່ງທີ່ໃຊ້ບັນຈຸ ຫຼື ຫຸ້ມຫໍ່ຜະລິດຕະພັນເຄື່ອງສຳອາງໂດຍສະເພາະ;
- ສະຫຼາກ: ແມ່ນຮູບ, ຮອຍປະດິດ ຫຼື ຂໍ້ຄວາມໃດໜຶ່ງ ແນະນຳກ່ຽວກັບເຄື່ອງສຳອາງທີ່ຕິດໃສ່ ຫຼື ສອດໄວ້ ໃນເຄື່ອງບັນຈຸຫຸ້ມຫໍ່ຊຶ່ງລວມເຖິງເອກະສານ ຫຼື ຄູ່ມື ເພື່ອໃຊ້ສຳລັບແນະນຳຜະລິດຕະພັນເຄື່ອງສຳອາງ ນັ້ນໆ;
- ຜະລິດ: ແມ່ນການປຸງແຕ່ງ ຫຼື ການດຳເນີນການປະສົມ, ປຸງຮູບ, ແປສະພາບ, ແບ່ງບັນຈຸ ຫຼື ປຸງເຄື່ອງ ບັນຈຸຫຸ້ມຫໍ່;
- ນຳເຂົ້າ: ແມ່ນການນຳເຂົ້າ ຫຼື ສົ່ງເຂົ້າມາໃນ ສປປ ລາວ ຕາມການອະນຸຍາດຈາກຜູ້ອະນຸຍາດ;
- ຈຳໜ່າຍ: ແມ່ນການຂາຍ, ແຈກຢາຍ ຫຼື ແລກປ່ຽນເພື່ອຜົນປະໂຫຍດໃນທາງການຄ້າ ແລະ ລວມທັງການ ມີໄວ້ໃນຄອບຄອງເພື່ອຂາຍ;
- ສະຖານທີ່: ແມ່ນທີ່ຕັ້ງຂອງອາຄານ ຫຼື ພາກສ່ວນໃດໜຶ່ງຂອງອາຄານ ແລະ ລວມທັງບໍລິເວນຂອງສະຖານ ທີ່ໃຊ້ໃນການດຳເນີນທຸລະກິດ;
- ຜູ້ປະກອບການ: ແມ່ນຜູ້ທີ່ໄດ້ຮັບອະນຸຍາດໃຫ້ດຳເນີນທຸລະກິດກ່ຽວກັບຜະລິດຕະພັນເຄື່ອງສຳອາງ ໃນນີ້ ພາຍລວມເຖິງຜູ້ຈັດການ ຫຼື ຜູ້ຕາງໜ້າ, ນິຕິບຸກຄົນຊຶ່ງເປັນຜູ້ດຳເນີນທຸລະກິດນັ້ນດ້ວຍ;
- ເຄື່ອງສຳອາງຄວບຄຸມ: ແມ່ນຜະລິດຕະພັນເຄື່ອງສຳອາງ ທີ່ມີວັດຖຸເຄມີຄວບຄຸມເປັນສ່ວນປະກອບຕາມ ການກຳນົດຂອງກະຊວງສາທາລະນະສຸກ.

## ຫມວດທີ II

### ສິດ ແລະ ໜ້າທີ່ຂອງຜູ້ອະນຸຍາດ

#### ມາດຕາ 4. ອົງການຄຸ້ມຄອງ

ອົງການຄຸ້ມຄອງ ແລະ ກວດກາຄຸນນະພາບຜະລິດຕະພັນເຄື່ອງສຳອາງປະກອບມີ 2 ຂັ້ນຄື:

1. ຂັ້ນສູນກາງ: ກົມອາຫານ ແລະ ຢາ, ກະຊວງສາທາລະນະສຸກ.
1. ຂັ້ນແຂວງ: ພະແນກສາທາລະນະສຸກແຂວງ, ນະຄອນຫຼວງ ແລະ ເຂດພິເສດ.

#### ມາດຕາ 5. ສິດ ແລະ ໜ້າທີ່ຂອງຜູ້ອະນຸຍາດແຕ່ລະຂັ້ນ

ເພື່ອຄຸ້ມຄອງ ແລະ ກວດກາຄຸນນະພາບຜະລິດຕະພັນເຄື່ອງສຳອາງໃຫ້ມີປະສິດທິຜົນ ແລະ ປອດໄພ, ຜູ້ອະນຸຍາດແຕ່ລະຂັ້ນມີສິດ ແລະ ໜ້າທີ່ດັ່ງນີ້:

1. ຂັ້ນສູນກາງ
  - ອອກລະບຽບການ, ກຳນົດມາດຕະຖານ, ຈັດປະເພດ-ບັນຊີຜະລິດຕະພັນເຄື່ອງສຳອາງ, ເຄື່ອງສຳ ອາງຄວບຄຸມພິເສດ, ວັດຖຸເຄມີຄວບຄຸມ ແລະ ຕ້ອງຫ້າມ ແລະ ອອກແຈ້ງການຕ່າງໆ.
  - ຂຶ້ນທະບຽນຜະລິດຕະພັນເຄື່ອງສຳອາງ.
  - ອະນຸຍາດໃຫ້ຜະລິດ, ນຳເຂົ້າ-ສົ່ງອອກ ແລະ ຈຳໜ່າຍ.
  - ຕິດຕາມ, ກວດກາຄຸນນະພາບກ່ອນ ແລະ ຫຼັງການຈຳໜ່າຍ ແລະ ເກັບຜະລິດຕະພັນຕົວແບບ ເພື່ອ ວິໃຈ.
  - ຄຸ້ມຄອງ ແລະ ກວດກາເນື້ອໃນໂຄສະນາຜະລິດຕະພັນເຄື່ອງສຳອາງ.
  - ຖອນ ຫຼື ຍົກເລີກຜະລິດຕະພັນເຄື່ອງສຳອາງທີ່ເປັນອັນຕະລາຍຕໍ່ຜູ້ຊົມໃຊ້.

- ຮັບ ແລະ ພິຈາລະນາຄໍາຮ້ອງຟ້ອງກ່ຽວກັບບັນຫາຄຸນນະພາບຜະລິດຕະພັນເຄື່ອງສໍາອາງ.

2. ຂັ້ນແຂວງ

- ອະນຸຍາດໃຫ້ຜະລິດ, ນໍາເຂົ້າ-ສົ່ງອອກ ແລະ ຈໍາໜ່າຍຕາມການມອບໝາຍຈາກກະຊວງສາທາລະນະສຸກ.
- ຕິດຕາມ ແລະ ກວດກາຄຸນນະພາບກ່ອນ ແລະ ຫຼັງການຈໍາໜ່າຍ ແລະ ເກັບຜະລິດຕະພັນຕົວແບບ.
- ຄຸ້ມຄອງ ແລະ ກວດກາເນື້ອໃນໂຄສະນາຜະລິດຕະພັນເຄື່ອງສໍາອາງ.
- ຮັບ ແລະ ພິຈາລະນາຄໍາຮ້ອງຟ້ອງກ່ຽວກັບບັນຫາຄຸນນະພາບຜະລິດຕະພັນເຄື່ອງສໍາອາງ.

**ຫມວດທີ III**

**ການດໍາເນີນທຸລະກິດກ່ຽວກັບຜະລິດຕະພັນເຄື່ອງສໍາອາງ**

**ມາດຕາ 6.** ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ທີ່ມີຈຸດປະສົງຢາກດໍາເນີນທຸລະກິດກ່ຽວກັບການຜະລິດ, ນໍາເຂົ້າ ແລະ ຈໍາໜ່າຍຜະລິດຕະພັນເຄື່ອງສໍາອາງຕ້ອງໄດ້ຍື່ນຄໍາຮ້ອງ ເພື່ອຂໍອະນຸຍາດຢ່າງເປັນທາງການ ຈາກຂະແໜງການສາທາລະນະສຸກ ແລະ ຂະແໜງການອື່ນທີ່ກ່ຽວຂ້ອງ ແລະ ຕ້ອງໄດ້ນໍາເອົາຜະລິດຕະພັນຂອງຕົນທີ່ຈະຜະລິດ, ນໍາເຂົ້າ ແລະ ຈໍາໜ່າຍມາຂຶ້ນທະບຽນຢູ່ກົມອາຫານ ແລະ ຢາ, ກະຊວງສາທາລະນະສຸກ.

**ມາດຕາ 7. ເງື່ອນໄຂຂອງການດໍາເນີນທຸລະກິດການຜະລິດເຄື່ອງສໍາອາງ**

ບຸກຄົນ ຫຼື ການຈັດຕັ້ງໃດໜຶ່ງທີ່ມີຈຸດປະສົງຢາກດໍາເນີນທຸລະກິດກ່ຽວກັບການຜະລິດເຄື່ອງສໍາອາງ , ໂຮງງານຕ້ອງມີເງື່ອນໄຂດັ່ງນີ້:

- ມີວິຊາການທີ່ເໝາະສົມເຊັ່ນ: ມີເພສັດຊະກອນ ຫຼື ນັກເຄມີສາດ ຫຼື ນັກວິຊາການທີ່ມີປະສົບການດ້ານນີ້.
- ມີສິ່ງອໍານວຍຄວາມສະດວກທີ່ຈໍາເປັນເພື່ອຮັບປະກັນມາດຕະຖານການຜະລິດທີ່ດີເຊັ່ນ: ມີຫ້ອງຜະລິດ, ມີສາງເກັບມ້ຽນທີ່ໄດ້ມາດຕະຖານຕາມທາງການວາງອອກ ແລະ ອຸປະກອນຮັບໃຊ້ທີ່ຈໍາເປັນອື່ນໆ.
- ມີລະບົບປົກປັກຮັກສາຄວາມປອດໄພ ແລະ ສິ່ງແວດລ້ອມ.
- ກ່ອນຈະຜະລິດເຄື່ອງສໍາອາງ ຕ້ອງເຮັດຄໍາຮ້ອງຂໍອະນຸຍາດຜະລິດທົດລອງ ຊຶ່ງກໍານົດລາຍການຜະລິດ ພ້ອມດ້ວຍສູດຕໍາລາ ແລະ ຂັ້ນຕອນການຜະລິດຕໍ່ກົມອາຫານ ແລະ ຢາ, ກະຊວງສາທາລະນະສຸກ.

**ມາດຕາ 8. ການນໍາເຂົ້າຜະລິດຕະພັນເຄື່ອງສໍາອາງ**

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງທີ່ມີຈຸດປະສົງ ຢາກດໍາເນີນທຸລະກິດກ່ຽວກັບການນໍາເຂົ້າຜະລິດຕະພັນເຄື່ອງສໍາອາງ ຕ້ອງມີບາງເງື່ອນໄຂດັ່ງນີ້:

- ເປັນບຸກຄົນ ຫຼື ນິຕິບຸກຄົນທີ່ມີປະສົບປະການ ແລະ ມີທະບຽນວິສະຫະກິດ.
- ສ້າງບັນຊີເຄື່ອງສໍາອາງທີ່ມີສານເຄມີຄວບຄຸມ ເພື່ອຂໍອະນຸມັດນໍາເຂົ້າຈາກຂະແໜງການສາທາລະນະສຸກ.
- ມີເງື່ອນໄຂ ແລະ ສິ່ງອໍານວຍຄວາມສະດວກເພື່ອເກັບຮັກສາ ແລະ ຂົນສົ່ງຜະລິດຕະພັນເຄື່ອງສໍາອາງໃຫ້ຢູ່ໃນສະພາບດີ.

ຜະລິດຕະພັນເຄື່ອງສໍາອາງຄວບຄຸມພິເສດທີ່ຈະນໍາເຂົ້າມາຈໍາໜ່າຍຢູ່ ສປປ ລາວ ຕ້ອງໄດ້ຈົດທະບຽນຢູ່ກົມອາຫານ ແລະ ຢາ, ກະຊວງສາທາລະນະສຸກ. ທຸກການນໍາເຂົ້າຜະລິດຕະພັນດັ່ງກ່າວ ຕ້ອງໄດ້ຮັບການກວດກາຈາກຂະແໜງສາທາລະນະສຸກເສຍກ່ອນ.

## ມາດຕາ 9. ການຈຳໜ່າຍ

ການຈຳໜ່າຍຜະລິດຕະພັນເຄື່ອງສຳອາງ ສາມາດດຳເນີນການໄດ້ຢູ່ຮ້ານຂາຍຢາ, ຮ້ານເສີມສວຍ ຫຼື ຕາມຮ້ານຄ້າທົ່ວໄປ ທີ່ໄດ້ຮັບອະນຸຍາດຢ່າງຖືກຕ້ອງ.

ຜູ້ດຳເນີນທຸລະກິດກ່ຽວກັບຜະລິດຕະພັນເຄື່ອງສຳອາງ ຕ້ອງຮັບຜິດຊອບຕໍ່ຄຸນນະພາບ ແລະ ຄວາມປອດໄພຂອງຜະລິດຕະພັນຂອງຕົນຕໍ່ໜ້າກົດໝາຍ.

## ມາດຕາ 10. ການໂຄສະນາ

ບຸກຄົນ ຫຼື ການຈັດຕັ້ງໃດໜຶ່ງ ທີ່ມີຈຸດປະສົງຢາກໂຄສະນາກ່ຽວກັບຜະລິດຕະພັນເຄື່ອງສຳອາງຕ້ອງໄດ້ຮັບອະນຸຍາດ ແລະ ປະຕິບັດຕາມຂໍ້ກຳນົດວ່າດ້ວຍການໂຄສະນາ ທີ່ກະຊວງສາທາລະນະສຸກວາງອອກ.

ການໂຄສະນາຕ້ອງໃຊ້ຖ້ອຍຄຳທີ່ເປັນທຳຕໍ່ຜູ້ບໍລິໂພກ, ບໍ່ໃຊ້ຖ້ອຍຄຳທີ່ອາດກໍ່ໃຫ້ເກີດຄວາມເສື່ອມເສຍຕໍ່ສັງຄົມສ່ວນລວມ.

### ຫມວດທີ IV

### ການຂຶ້ນທະບຽນຜະລິດຕະພັນເຄື່ອງສຳອາງ

## ມາດຕາ 11. ການຂຶ້ນທະບຽນຜະລິດຕະພັນເຄື່ອງສຳອາງ

1. ຜະລິດຕະພັນເຄື່ອງສຳອາງທີ່ຕ້ອງໄດ້ຂຶ້ນທະບຽນ ແມ່ນຜະລິດຕະພັນທີ່ມີວັດຖຸເຄມີ ເປັນສ່ວນປະກອບຕາມການກຳນົດຂອງກະຊວງສາທາລະນະສຸກ;
2. ການປະກອບເອກະສານໃນການຂຶ້ນທະບຽນ  
ຜູ້ທີ່ມີຈຸດປະສົງ ຢາກຂຶ້ນທະບຽນຜະລິດຕະພັນເຄື່ອງສຳອາງ ຕ້ອງຍື່ນໃບຄຳຮ້ອງຂໍຂຶ້ນທະບຽນຕໍ່ກົມອາຫານແລະ ຢາ ພ້ອມດ້ວຍເອກະສານທີ່ຈຳເປັນ ແລະ ຜະລິດຕະພັນຕົວແບບຄືດັ່ງລຸ່ມນີ້:
  1. ໃບຄຳຮ້ອງ (ຕາມແບບຟອມອອກໃຫ້ໂດຍກົມອາຫານ ແລະ ຢາ).
  2. ໃບທະບຽນການຄ້າ/ທຸລະກິດ.
  3. ໃບຢັ້ງຢືນຄຸນນະພາບຈາກປະເທດຜູ້ຜະລິດ (ໃບຢັ້ງຢືນການຜະລິດທີ່ດີ, ການວິໃຈ, ການຂຶ້ນທະບຽນ) ທີ່ຍັງມີຜົນບັງຄັບໃຊ້.
  4. ໃບຢັ້ງຢືນການຈຳໜ່າຍຈາກປະເທດຜູ້ຜະລິດທີ່ຍັງມີຜົນບັງຄັບໃຊ້.
  5. ຜະລິດຕະພັນຕົວແບບ (ຈຳນວນຕາມການກຳນົດ) ທີ່ຢູ່ໃນຫົວໜ່ວຍມັດທຳເດີມ.

## ມາດຕາ 12. ເນື້ອໃນຂອງສະຫລາກ

ຜະລິດຕະພັນເຄື່ອງສຳອາງທີ່ຈະຂຶ້ນທະບຽນ ຕ້ອງມີສະຫລາກທີ່ມີເນື້ອໃນຄົບຖ້ວນເປັນພາສາລາວ ຫຼື ພາສາສາກົນທີ່ອ່ານໄດ້ຊັດເຈນ ດັ່ງນີ້:

- ຊື່ຜະລິດຕະພັນເຄື່ອງສຳອາງຄວບຄຸມ;
- ຊື່ວັດຖຸເຄມີທີ່ໃຊ້ເປັນສ່ວນປະກອບສຳຄັນພ້ອມດ້ວຍປະລິມານ;
- ເລກທະບຽນທີ່ປະເທດຜູ້ຜະລິດອອກໃຫ້;
- ຊື່ຜູ້ຜະລິດ, ບ່ອນຜະລິດ, ຄັ້ງທີ ແລະ ວັນເດືອນປີຜະລິດ ແລະ ວັນໝົດອາຍຸ;
- ວິທີໃຊ້, ຄຳເຕືອນ ຫລື ຂໍ້ຫ້າມໃຊ້ເພື່ອຄວາມປອດໄພ;
- ຂະໜາດບັນຈຸ.

**ມາດຕາ 13. ອາຍຸຂອງໃບຢັ້ງຢືນການຂຶ້ນທະບຽນຜະລິດຕະພັນ ແລະ ການລົບລ້າງ**

1. ອາຍຸໃບຢັ້ງຢືນການຂຶ້ນທະບຽນຜະລິດຕະພັນເຄື່ອງສຳອາງມີກຳນົດໃຊ້ 5 ປີນັບແຕ່ມີລົງລາຍເຊັນເປັນຕົ້ນໄປ. ກ່ອນມີຫມົດອາຍຸກຳນົດນຳໃຊ້ຢ່າງຊ້າ 90 ວັນ, ເຈົ້າຂອງຜະລິດຕະພັນຕ້ອງໄດ້ຍື່ນໃບຄຳຮ້ອງເພື່ອຂໍຂຶ້ນທະບຽນໃໝ່ ແລະ ຖ້າຫາກບໍ່ປະຕິບັດຕາມວັນເວລາດັ່ງກ່າວ ໃບຢັ້ງຢືນການຂຶ້ນທະບຽນນັ້ນແມ່ນຖືກລົບລ້າງ;
2. ຜະລິດຕະພັນເຄື່ອງສຳອາງທີ່ໄດ້ຮັບການຂຶ້ນທະບຽນໄວ້ແລ້ວອາດຖືກລົບລ້າງ, ຖ້າຫາກພົບເຫັນວ່າຜະລິດຕະພັນດັ່ງກ່າວບໍ່ມີຄຸນປະໂຫຍດ ຫລື ບໍ່ມີຄຸນນະພາບ ແລະ ບໍ່ປອດໄພແກ່ຜູ້ຊົມໃຊ້ຕາມທີ່ໄດ້ຂຶ້ນທະບຽນໄວ້ ຫລື ໃນກໍລະນີບໍລິສັດແມ່ຜູ້ຜະລິດປະກາດລົບລ້າງ.

**ຫມວດທີ V**

**ການເສຍຄ່າທຳນຽມ ແລະ ຄ່າບໍລິການວິຊາສະເພາະ**

**ມາດຕາ 14.** ຜູ້ປະກອບການກຽວກັບຜະລິດຕະພັນເຄື່ອງສຳອາງຕ້ອງໄດ້ເສຍຄ່າທຳນຽມ ແລະ ຄ່າບໍລິການວິຊາສະເພາະດ້ວຍຕົນເອງໃນການວິເຈດນະພາບຜະລິດຕະພັນ, ໃນການອອກໃບຢັ້ງຢືນການຂຶ້ນທະບຽນ ແລະ ອື່ນໆ ຕາມທີ່ທາງການວາງອອກໃນແຕ່ລະໄລຍະ.

1. ຄ່າທຳນຽມການຂຶ້ນທະບຽນຕາມກົດລະບຽບຂອງກະຊວງການເງິນວາງອອກ;
2. ຄ່າບໍລິການວິຊາສະເພາະຕາມກົດລະບຽບຂອງກະຊວງສາທາລະນະສຸກ.

**ຫມວດທີ VI**

**ຂໍ້ຫ້າມ ແລະ ມາດຕະການຕໍ່ຜູ້ລະເມີດ**

**ມາດຕາ 15. ຂໍ້ຫ້າມຕ່າງໆ**

1. ຫ້າມບຸກຄົນ ແລະ ການຈັດຕັ້ງໃດໜຶ່ງຜະລິດນຳເຂົ້າ-ສົ່ງອອກ ແລະ ຈຳໜ່າຍຜະລິດຕະພັນເຄື່ອງສຳອາງ ໂດຍບໍ່ໄດ້ຮັບອະນຸຍາດຈາກຂະແໜງການສາທາລະນະສຸກ ແລະ ຂະແໜງການອື່ນທີ່ກ່ຽວຂ້ອງ.
2. ຫ້າມບຸກຄົນ ແລະ ການຈັດຕັ້ງໃດໜຶ່ງໂຄສະນາເກີນຄວາມເປັນຈິງກ່ຽວກັບສັບພະຄຸນຜະລິດຕະພັນເຄື່ອງສຳອາງ ໂດຍບໍ່ໄດ້ຮັບອະນຸຍາດຈາກຂະແໜງການສາທາລະນະສຸກ ແລະ ຂະແໜງການອື່ນທີ່ກ່ຽວຂ້ອງ.
3. ຫ້າມບຸກຄົນ ແລະ ການຈັດຕັ້ງໃດໜຶ່ງປອມແປງຜະລິດຕະພັນເຄື່ອງສຳອາງ ຕາມທີ່ໄດ້ຮັບຢັ້ງຢືນການຂຶ້ນທະບຽນໄວ້ແລ້ວ.

**ມາດຕາ 16. ມາດຕະການຕໍ່ຜູ້ລະເມີດ**

ຫາກບຸກຄົນໃດລະເມີດຕໍ່ຂໍ້ກຳນົດສະບັບນີ້ຈະຖືກສຶກສາອົບຮົມ, ກ່າວເຕືອນ, ຍຶດຜະລິດຕະພັນ ແລະ ປັບໃໝ ຫລື ຮ້ອງຟ້ອງຕາມລະບຽບກົດຫມາຍຂອງບ້ານເມືອງ ຕາມກໍລະນີໜັກ ຫລື ເປົາ, ໂດຍສະເພາະບັນດາມາດຕາດັ່ງຕໍ່ໄປນີ້:

- ລະເມີດມາດຕາ 8 ຈະຖືກສຶກສາອົບຮົມ, ກ່າວເຕືອນສະເໜີບົດກິດຈະການຊົ່ວຄາວ ເພື່ອລໍຖ້າການອອກອະນຸຍາດໃຫ້ຖືກຕ້ອງ.
- ລະເມີດມາດຕາ 11 ຄັ້ງທີໜຶ່ງຈະຖືກສຶກສາອົບຮົມ, ກ່າວເຕືອນ, ຄັ້ງທີສອງຈະຖືກປັບໃຫມ 1 ເທົ່າຕົວຂອງມູນຄ່າການອອກອະນຸຍາດໂຄສະນາຕາມຂໍ້ກຳນົດວ່າດ້ວຍການຄຸ້ມຄອງການໂຄສະນາ.

- ລະເມີດມາດຕາ 12 ຄັ້ງທີໜຶ່ງຈະຖືກປັບໃຫມ 1 ເທົ່າຕົວຕາມມູນຄ່າຈົດທະບຽນຜະລິດຕະພັນເຄື່ອງສຳອາງ ແລະ ກ່າວເຕືອນ. ຄັ້ງທີ 2 ຈະຖືກປັບໃຫມ 3 ເທົ່າຕົວຕາມມູນຄ່າຈົດທະບຽນຜະລິດຕະພັນເຄື່ອງສຳອາງ ແລະ ປົດກົດຈະການຢ່າງຖາວອນ.

## ຫມວດທີ VII ບົດບັນຍັດສຸດທ້າຍ

### ມາດຕາ 17. ການຈັດຕັ້ງປະຕິບັດ

ທຸກອົງການຈັດຕັ້ງທັງພາກລັດ ແລະ ເອກະຊົນທີ່ກ່ຽວຂ້ອງຕ່າງໆ ຈົ່ງໃຫ້ການຮ່ວມມື ແລະ ພ້ອມກັນຈັດຕັ້ງປະຕິບັດຕາມຂໍ້ກຳນົດສະບັບນີ້ຢ່າງເຂັ້ມງວດ.

ມາດຕາ 18. ມອບໃຫ້ກົມອາຫານ ແລະ ຢາເປັນໃຈກາງຮັບຜິດຊອບໃນການຈັດຕັ້ງປະຕິບັດ ແລະ ຜັນຂະຫຍາຍຂໍ້ກຳນົດສະບັບນີ້ໃຫ້ປະກົດຜົນເປັນຈິງໃນຂອບເຂດທົ່ວປະເທດ.

ມາດຕາ 19. ຂໍ້ກຳນົດສະບັບນີ້ມີຜົນບັງຄັບໃຊ້ໄດ້ນັບແຕ່ມີລົງລາຍເຊັນເປັນຕົ້ນໄປ.

ລັດຖະມົນຕີວ່າການກະຊວງສາທາລະນະສຸກ



ຄສ. ປອນເນກ ດາລາລອຍ